

İÇ-ĈENSURA TA' L-İSTAMPA

Ta' ĠUZE' GATT

İÇ-ĈENSURA TA' L-İSTAMPA GHAT-TIENI DARBA F'MALTA

(Jissokta man-Nru. ta' Marzu, 1950, faċċ. 13)

GHAD illi x-xogħol mill-Istamperija ta' l-Ordni beda hiereg ħhall-bidu ta' Lulju ta' l-1756, ftit, jew xejn, ma n-nies kienet taf min huma dawk li sefghu mahtura, biex jiehdu ħsieb iċ-Ĉensura tal-kotba, għat-tieni darba f'Malta, billi jaraw u jifflu l-kitba qabel ma din tithalla tmur ħhall-istampa. Ġhax, sa l-aħħar jiem ta' Ottubru, ma laħqet dehret ebda ħaġa, biex wieħed seta' jara l-isem tagħhom imniżżel fha.

It-tagħrif dwar l-ewwel Ĉensuri li ngħażlu, insibuh imsemmi f'kitba tal-Qassis u Avukat Dun Nazju Saver Mifsud, wieħed mill-aqwa kittieba ta' dik il-ħabta. U dan sar jafu, billi l-Istampatur Capaci mar għandu, fl-24 ta' Ottubru, 1756, u għarrfu li l-mahtura kienu dawn :

Ġhall-Isqof, il-Patri Majjistru Dumnikan Nerik Ercole, Eżaminatur Sinodali;

Ġhall-Inkwizitur, il-Patri Ġizwita Nazju Teuma, Teologu u Konsultur tas-Santu Uffizzju; u

Ġhall-Viċi Kanċellier ta' l-Ordni, il-Pirjol ta' Santa Tereza, Patri Pawlu Ġuzè G. Francisco, Professur tas-Sagra Teoloġija (1).

Fost dawn it-tliet Ĉensuri li semmejna, dan ta' l-aħħar biss li ma kienx Malti bħat-tnejn l-oħra.

Biex il-kitba tgħaddi minn taħt idejn iċ-Ĉensuri, aktarx li kien jieħu ħsieb imur biha għandhom l-Istampatur Capaci, billi sibna kemm-il darba li, lil dan tawh xi flus għan-nefqa li għamel, biex mar bid-dgħajsa l-Birgu għand l-Inkwizitur b'xi kitba.

Madankollu, mhux kulma joħroġ mill-istampa kien irid iġħaddi minn taħt l-għarbiel taċ-Ĉensura. Niftieħmu sewwa. Kienu jehilsu ħaff mix-xkiel li semmejna xi ħwejjeg żgħar biss. In-ġhidu aħna, bħal Santi, tikketti tal-flieħken, kambjalijiet, biljetti tat-Teatru u ta' xi stedini, passaporti, Bullettin tal-Preċett u xi oħrajn ta' din il-għamla. Terga', għal dawn lanqas ma kien jin-ħtieġ li wieħed jaqa' s-setgħa minn għand il-Gran Mastru, biex jistampahom, bħalma iekk kien irid isir fi ħwejjeg oħra; iżda kull min kellu bżonn jaġħmel minnhom, imur l-Istamperija, u hemm

seta' jiftiehem ma' l-Istampatur Ċapaci dwarhom, bla ebda ndhil u tfixkil ta' hadd aktar.

Ma' dawn ta' hawn fuq li semmejna, nistgħu nżidu wkoll dawk il-Liġijiet taht l-isem ta' Bandi, Prammatici, eċċ., li l-Gvern ta' l-Ordni kien johroġ, minn żmien għal iehor, għaż-żamma, it-tmexxija u l-htieġa ta' dawn il-Gżejjer. Kif ukoll il-Pastoralijiet u xi Avviżi tal-Kurja ta' l-Isqof. U dawn jidhru hekk sewwa, li ma għaddewx miċ-Ċensura, li anqas biss ma jgħibu li harġu "Con licenza de' Superiori".

Għalkemm il-kitba l-oħra tmur dejjem għand iċ-Ċensuri, qabel ma tinghata għall-istampa, mhux il-kotba kollha li harġu jgħibu min kienu dawk li għaddewhom. Ftit, wisq ftit huma d-drabi li wiehed isib fihom l-ismijiet taċ-Ċensuri, flimkien mas-Superjuri tagħhom : jgħifieri wkoll l-Isqof, l-Inkwizitur u l-Viċi Kancellier. Ftit-tiftix li għamilna għal din il-għamla ta' kotba, irnexxielna nsibu erba' biss minnhom (2).

B'danakollu, kemm dawk li ma jgħibux l-ismijiet taċ-Ċensuri, kemm ukoll dawk li fihom, f'kollha wiehed għandu jsib xi għamla ta' kliem iehor fil-frontispizju tagħhom, li juri u jfisser li l-ktieb hareġ bis-"Sensja tas-Superjuri". Biss, ma għandniex x'ingħidu, dan aktarx li dejjem isur f'dak l-ilsien li jkun stampat il-ktieb.

Wiehed mill-kotba bikrin li harġu bl-ismijiet kollha taċ-Ċensuri, malli dahlet l-Istampa f'Malta, hu ktieb żgħir bil-latin, miktub minn Gejtu Bruno, B'kollox fih 46 paġna. Igħib xi Konklużjonijiet dwar Teoloġija (3). Dahal għall-istampa fid-9 ta' Mejju, 1757 (4). Fir-ras tal-paġna ta' dawk il-kotba li jkun fihom l-ismijiet taċ-Ċensuri, insibu kliem bhal dan : "Theologorum Approbationes", jew "Censurum Vota", inkella "Approvazione". U dan biex juri li l-kitba għet milqugħa u mgħoddija.

L-ewwel ma ra l-ktieb ta' Bruno, kien iċ-Ċensur ta' l-Isqof, fil-Kunvent ta' San Duninku tal-Belt. Dan, waqt li jgħid li għad-dieħ fis-26 ta' Marzu 1757, niżżel ismu hekk :

"Fr. Henricus Hercole. S.T. M. Ord. Praed. Examin. Synod. & Censor librorum pro Ill.mo Dom. Archiep. Fr. D. Paulo Alpheran nostro Melitensis Episcopo".

Wara mar għand dak ta' l-Inkwizitur, fil-Kunvent tal-Gizwiti, il-Belt. Dan għad-dieħ il-għada, 27 ta' Marzu, u niżżel fih :

"Ignatius Teuma S. Officii Consultor Theologus & pro eodem libror, Revisor, ac Censor."

Fl-aħħar rah l-iehor tal-Viċi Kancellier ta' l-Ordni, fil-Kun-

vent ta' Santa Tereza, Bormla. Ghaddieh fit-28 ta' Marzu, waqt li niżżel ukoll ismu :

“Fr. Paulus Josepha S. Frangisco Carmel. Disc. Prior., S.T. Professor, & pro. Ill.mo Domino Vicecanc. Librorum Censor.”

F'paġna oħra tal-ktieb ta' Bruno, u li tiġi wara dik ta' Censuri li semmejna, insibu l-“Imprimatur” ta' l-Isqof, ta' l-Inkwizitur u tal-Viċi Kanċellier, inniżżlin ma' ġenb xulxin, f'linja waħda, mix-xellug għal-lemin. L-ewwel ta' “Fr. Paul Archiepisc. Episcop. Melitensis”; imbagħad dak ta' “Gr. Salviani Inq. Gener. & Del. Apostol.”; u fl-aħħar l-iehor tal-“Bejul. Aquil. Guedes Vicecanc. & Deput.”

Kemm iċ-Ċensur ta' l-Isqof u kemm l-iehor ta' l-Inkwizitur, ix-xogħol tagħhom kien xorta waħda, billi t-tnejn kellhom jiftu kull kitba, biex jaraw fihxi xi haġa li ma taqbilx mat-tagħlim tal-Knisja tagħna, kif ukoll mad-drawwiet it-tajba. Dak tal-Viċi Kanċellier kien jara hemmx xi kliem li jmaqdar u jzeblaħ il-ħakmata-Saltna tal-Gran Mastri, ta' l-Istatuti u l-Privileġġi ta' l-Imqaddes Ordni Ġerosolimitan, u b'hekk inaqqsilhom mill-qima li tisthoqillhom.

Meta kull Ċensur igbaddi l-kitba bħala haġa li hija safja minn kull għamla ta' għelt u tebgħa, li hawn fuq semmejna, waqt li aktarx li jfaħħarha, jissokta jgħid li hu tal-fehma li din jisthoq-qilha tintbagħat għall-istampa; iżda dan kellu jibqa' biex jitwet-taq u jsir kemm-il darba hekk tkun il-għoġba u r-rieda ta' dak li hatru, u li hawn qed jidher għalih bħala Ċensur tiegħu.

Il-għamla ta' dawra li l-ktieb ta' Gejtu Bruno kellu jagħmel biex sata' jikseħ u jara d-dawl tal-ħajja u tal-helsien, kienet issir hekk xorta waħda dejjem, kif fissirna, f'kull kitba oħra li riedet tghaddi mill-għarbiel ta' Ċensura.

Terga', biex il-kitba tmur għand l-imsemmija Ċensuri, qabel kollox kienet titgħarbel minn idejn oħra—dawk ta' l-Awdituri tal-Gran Mastru. Meta wiehed minn dawn jara l-kitba u fiha jsib xi haġa li mhux xieraq tidher fl-istampa, igħid x'inhi, u wara jitlaq-ħa f'idejn il-Viċi Kanċellier; iżda kemm-il darba ma jkun hemm xejn hażin, jagħti xhieda li hija tajba (5).

Haġ'oħra. Meta wiehed jaħsel jaqla' s-setgħa li jistampa l-kitba tiegħu, din kienet biżżejjed biex wara jgħroġha kemm-il darba jrid, bla ma jinħtieg li jerga' jitlob xejn mill-għdid għaliha. Għax, ladarba jagħtuh is-setgħa, din tibqa' tiswa wkoll għall-quddiem.

Wara li fl-20 ta' April, 1757, miet l-Isqof Alpheran, taht l-*"Imprimatur"* beda jniżżel ismu, l-ewwel wiehed, il-Vigarju Kapitolari Kan. S. D. Galanton Pace (6). Biss dan baqa' jsehħ hekk sakemm laħaq Isqof ieħor.

Minn dawn il-kotba li semmejna, bl-isem tal-Vigarju Pace, ma uzerta ġie f'idejna ebda wiehed.

Billi l-Patrijiet Ercole u Teuma meta jgħaddu l-kitba, kienu jniżżlu li huma Teologi, il-wiehed ta' l-Isqof u l-ieħor ta' l-Inkwizitur, il-Pirjol Francesco tat-Tereżjani, ried li huwa wkoll ikollu din is-setgħa li jidher bhala Teologu tal-Gran Mastru, u mhux tal-Viċi Kanċellier, la darba kien mahtur minn Pintu nnifsu għalhekk.

It-talba tiegħu giet misharrġa u mgħarbla sewwa min-naħa ta' l-Ordni; iżda ma għadditlux. Għax, għall-bidu ta' Jannar, 1758, inqata' li kellu jissokta jara l-kitba u jniżżel ismu fiha bħal qabel, billi jibqa' jidher bhala Teologu għall-Viċi Kanċellier, u le għall-Gran Mastru.

Meta l-imsemmi Pirjol għarrfuh b'dan, tfantas hafna u ma riedx jogħħod għaliha. Fuq hekk, tnehħa minn Ċensur. Foku sar Patri Ċikk Sammut, Franġiskan Konventwali, li kien fil-Konvent ta' San Franġisk ta' Putirjal.

B'din l-għażla l-ġdida, iċ-Ċensuri sefghu t-tlieta Maltin. Dil-ħaġa mhux biss kienet ta' hafna ġieh għal Gżiritna, iżda wkoll b'riħet hekk, ftit li xejn ma seta' johroġ minn taht idejhom li kien inaqqas il-qima lill-Maltin (7).

Meta xi wiehed mit-tliet Ċensuri kien irid johroġ xi ħaġa mik-tuba minnu, biex aktar jitnehħa kull hsieb li seta' jitnissel, dwar li kitbitu għaddiet għaliex tiegħu, dan jibqa' lura u ma jindahalx f'dina l-biċċa. Iżda, għal dik id-darba biss jingħażel Ċensur ieħor barrani, halli jara hu l-kitba ta' dak li jkun. Bħallikieku, Patri Sammut, wiehed mit-tliet Ċensuri li semmejna, fl-1759, ried johroġ ktieb bil-latin bl-isem ta' *"Commentariae in casus Episcopalis Reservatos"*. Biex jara u jifi dan il-ktieb, bhala Ċensur għall-Viċi Kanċellier u għall-Gran Mastru, inħatar il-Patri Karmelitan Ganpatist Fiteni, Majjistru tas-Sagra Teologija. U dan jidher mill-imsemmi ktieb ta' Patri Sammut, billi fejn igib it-tliet Ċensuri li għaddewh, ifisser ukoll, li dak tal-Gran Mastru (Fiteni) ingħażel għal din id-darba biss.

Ma għandniex x'ingħidu, maċ-Ċensuri jinstab ukoll l-*"Im-*

primatur'' ta' l-Isqof Alpheran, ta' l-Inkwizitur Salviani u tal-Viċi Kanċellier Guedes.

Aktarx li wiehed jithasseb xi ftit meta hawn fuq isib imniż-żel l-isem ta' l-Isqof Alpheran fi ktieb li hareġ fl-1759, fil-waqt li iżjed lura għidna li dan miet fl-1757. Għalhekk naraw li hu xieraq hafna li nagħtu tifsira dwar kif issawret dina l-ħaġa.

L-imsemmi ktieb, thejja minn kollox, snin qabel ma ra d-dawl fl-1759. Sammut bagħtu Ruma fl-1755, għand is-Superjur ta' l-Ordni tiegħu, biex jaraw hux tajjeb għal idejn il-qarrejja, halli jagħtuh is-setgħa li johorġu. Għaddewhulu, fit-23 ta' Settembru, 1755, "Fr. Jo. Battista Constantius, Minister Generalis" u "Fr. Jo. Jaulus Jacopini a Volaterris, Secretarius & Assistentis Ordinis, ac Provincialis Angliae".

Meta l-ktieb gie lura lejn Malta, Patri Ercole, iċ-Ċensur ta' l-Isqof, għaddieh fl-14 ta' Lulju, 1756. Fid-9 ta' Awissu rah l-iehor ta' l-Inkwizitur, Patri Teuma. U hawn waqaf.

X'gara, jew x'kienet il-biċċa ta' dan l-għaqqux kollu li nqala', biex saram u fixkel il-mixi 'l quddiem għall-istampar tiegħu, ma nafux għax ma sibniex. Biss nistgħu nobsru li l-ħtija ta' dan id-dewmien aktarx li seta' kien iż-żmien li ntlef sakemm raw u qatgħu min kellu jgħaddi l-imsemmi ktieb—jekk hux il-kittieb tiegħu Sammuġ, inkella xi ħadd iehor. Fl-aħħar, meta twettiet it-triq għal dina l-ħaġa, Fiteni, li nħatar b'Ċensur mill-Viċi Kanċellier, għaddieh fl-20 ta' Novembru, 1758—ftit aktar minn sentejn wara li ħelsu minnu ż-żewġ Ċensuri l-oħra.

Għalkemm il-ktieb ta' Sammut hareġ fi żmien l-Isqof Bartilmew Rull, deher stampat, bħalma għidna, bl-"Imprimatur" ta' l-Isqof Alpheran, li kien ilu mejjet sentejn. Izda dan naħsbu li seta' gara hekk, billi aktarx Alpheran lahaq nizzel ismu fih, meta ċ-Ċensur tiegħu (Patri Ercole) għaddieh fl-1756—sena qabel ma l-imsemmi Isqof miet. Imbagħad, meta lahaq Rull, billi dan ħass li ma hemm ebda ħtieġa li wiehed jerga' jtenni ħaġa li saret darb'oħra mill-Isqof ta' qablu, ta s-setgħa biex il-ktieb ta' Sammut johroġ bl-isem ta' min għaddieh l-ewwel darba—b'dak ta' Alpheran.

Ktieb iehor li jġib l-ismijiet tat-tliet Ċensuri (Ercole, Teuma u Sammut), flimkien ma' l-"Imprimatur" ta' l-Isqof Rull, l-Inkwizitur Anġlu Durini u l-Viċi Kanċellier Guedes, hareġ fl-1761. Hu miktub bil-latin mit-tabib Ġorġ Locano, Malti, Jithad-

det dwar il-mediċina, u dedikat lill-Gran Mastru Pinto. Fih 140 paġna in 8vo.

Għidna li erba' kienu l-kotba li ġew f'idejna biċ-Ċensuri kollha. Iżda jekk tlieta kienu bil-latin, l-ieħor hu bit-taljan. Jismu "Biblioteca Maltese". Dan, li hu "L-ewwel Taqsima" biss tiegħu, jithaddet dwar il-kittieba Maltin u l-kitba tagħhom. Jassal li jsemmi lil dawn sa l-1650. Hu stampat fl-1764. Miġbur u miktub mill-Qassis u Avukat Nazju Saver Mifsud.

It-Tieni Taqsima tal-"Biblioteca Maltese", li aktarx kellha tagħti tagħrif li jasal sa fi żmien il-kittieb, dwar Maltin oħra u l-kitba tagħhom baqgħet fi ħsieb Mifsud biss, billi tħalliet lura u ma ħarġitx.

Barra dawn il-kotba li semmejna, ma nzertalna nsibu ebda iehor tal-għamla tagħhom, għalkemm għarrixna ħafna. Għalhekk ma nittarrfux naqtgħu ħesrem u nġhidu hemmx oħrajn jew le.

Minn fost it-tliet Ċensuri li kienu mqabbdha, biex jaraw u jifflu l-kitba, l-ewwel wiehed li naqas hu Patri Ercole, billi ħalla dal-wied tad-dmugħ fil-25 ta' Mejju, 1764, meta kellu 85 sena. Dal-Patri kien ta' għerf kbir ħafna. Fl-aħħar żmenijiet tiegħu tilef is-smiġħ. Miet fil-Kunvent ta' San Duminku tal-Belt (8).

L-imsemmi kittieb Mifsud, ma jsemmi xejn min sar Ċensur tal-Gran Mastru, flok Ercole. 'Terġa' aħna lanqas fittixna bnađijiet oħra. Għax deħrilna, li, b'dak li sa hawn wasalna ngħarrfu, hu aktar milli biżżejjed biex wiehed jieħu ħjiel sewwa dwar kif kienet taħdem iċ-Ċensura meta l-Iștampa reggħet daħlet għat-tieni darba f'Malta. Għalhekk, sa nagħalqu dit-Taqsima, billi nissuktaw biss inġhidu, li din il-għamla ta' Ċensura baqgħet isseħħ u titwettaq hekk dejjem sa l-aħħar żmenijiet li l-Ordni Ġerosolimitan dam jaħkem u jsaltan fuq Gżirifna.

(1) Mss. Bibl. 12, paġ. 102.

(2) A.A. Gauci, fil-kitba tiegħu, li semmejna kemm-il darba, iġhid li l-waħdieni ktieb li juri tajjeb l-"Imprimatur", billi jġib l-ismijiet taċ-Ċensuri kollha, hu l-"Biblioteca Maltese" tal-Qassis u Avukat Nazju Saver Mifsud; la qablu, lanqas warajh, ma ħarġu oħrajn tal-għamla bħalu. Iżda, kemm hu mili 'l bogħod mis-sewwa, dak li qal Gauci dwar l-imsemmija kotba, jarawh il-qarrejja f'dina t-taqsima.

(3) Għall-isem sħiħ u twil tiegħu wiehed jista' jarah fis-"Selva" ta' Schembri. Ukoll għall-kotba l-oħra li sa nsemmu.

(4) Ark. ta' l-Ord., vol. 2038.

(5) Kodiċi ta' Rohan, Libro I, kap. 38, par. 15.

(6) Mss. Bibl. vol. 12, paġ. 197.

(7) Mss. Bibl. vol. 12, paġ. 310.

(8) Mss. Bibl. vol. 14, 281